



## **QORTI TA' L-APPELL KRIMINALI**

**ONOR. IMHALLEF  
DAVID SCICLUNA**

Seduta tal-15 ta' Settembru, 2010

Appell Kriminali Numru. 110/2010

**Il-Pulizija**

**v.**

**Andrew Farrugia  
Elizabeth Farrugia**

Il-Qorti,

Rat l-imputazzjoni migjuba mill-Pulizija Ezekuttiva kontra Andrew Farrugia u Elizabeth Farrugia talli fil-kwalita` tagħhom ta' diretturi u/jew rappresentanti guridici tas-socjeta Far-Fetched Media Limited (C23558), b'indirizz registrat 4, Vincenza Flats, Triq is-Sorijiet Frangiskani, San Gwann, Malta u/jew bhala l-persuni li kienu nkarigati mill-istess socjeta` sabiex iħallsu l-pagi dovuti, naqsu li jħallsu pagi dovuti ghall-perijodu bejn l-1 ta' Lulju 2008 u l-31 ta' Awwissu 2008 ammontanti għal €1,338.44, naqsu li jħallsu pagi dovuti ghall-perjodu bejn is-16 ta' Marzu, 2009 u l-1 ta' Gunju, 2009 ammontanti għal €1872.43, naqsu li

## Kopja Informali ta' Sentenza

jhallsu n-notice dovut ghall-perijodu bejn it-2 ta' Gunju 2009 u s-16 ta' Gunju 2009 ammontanti ghal €330.68, naqsu li jhallsu l-weekly allowance dovut ghall-perijodu bejn l-1 ta' Lulju 2008 u l-31 ta' Awwissu 2008 ammontanti ghal €37.28, naqsu li jhallsu l-weekly allowance dovut ghall-perijodu bejn l-1 ta' Ottubru 2008 u l-31 ta' Marzu' 2009 ammontanti ghal €121.16, naqsu li jhallsu l-weekly allowance dovut ghall-perijodu bejn l-1 ta' April 2009 u l-1 ta' Gunju 2009 ammontanti ghal €41.94, naqsu li jhallsu l-bonus statutorju ghall-perijodu bejn l-1 ta' Lulju 2008 u l-31 ta' Awwissu 2008 ammontanti ghal €45.58 u naqsu li jhallsu l-bonus statutorju ghall-perijodu bejn l-1 ta' Jannar 2009 u l-1 ta' Gunju 2009 ammontanti ghal €112.48 li b'kollox jammontaw ghal tlett elef u disa' mitt euro u disgha u ghoxrin centezmu (€3,900.29) li kienu dovuti lill-ex impjegata tas-socjeta` hawn fuq imsemmija u cioe` lil Daniela Camilleri fl-1 ta' Gunju 2009 meta l-impieg tagħha gie terminat.

Il-Qorti giet mitluba tordna lill-imsemmijin Andrew Farrugia u Elizabeth Farrugia, ai termini ta' l-artikolu 45(2) tal-Kap. 452 tal-Ligijiet ta' Malta, li jhallsu lill-imsemmija Daniela Camilleri l-ammont ta' tlett elef u disa' mitt euro u disgha u ghoxrin centezmu (€3,900.29) għar-ragunijiet specifikati;

Rat is-sentenza tal-Qorti tal-Magistrati (Malta) bhala Qorti ta' Gudikatura Kriminali tat-2 ta' Marzu 2010 li permezz tagħha dik il-Qorti, wara li rat l-artikoli 5, 22, 23, 36, 45 u 46 tal-Kap. 452 tal-Ligijet ta' Malta, kif ukoll ir-regolamenti 8(1), 8(3), 8(4) u 22 ta' l-Avviz Legali 247/2003 kif emendat bl-Avviz Legali 427/2007, sabet lill-imsemmijin Andrew Farrugia u Elizabeth Farrugia hatja u lliberathom bil-kundizzjoni li ma jikkommettux reat iehor sa zmien sitt xhur mid-data tas-sentenza appellata u li jhallsu is-somma ta' tlett elef disa' mitt euro u disgha u ghoxrin centezmu (€3900.29) lil Daniela Camilleri;

Rat ir-rikors ta' appell ta' Andrew Farrugia u Elizabeth Farrugia pprezentat fit-12 ta' Marzu 2010 li permezz tiegħu talbu li din il-Qorti thassar, tirrevoka u tannulla ssentenza appellata u konsegwentement tilliberahom minn kull htija, jew alternattivament, tirriforma, tvarja u tibdel is-

sentenza billi tikkonferma s-sejbien ta' htija li l-appellanti naqsu milli jhallsu l-pagi dovuti b'dan illi l-ammonti l għandhom iħallsu jigu riveduti b'mod ekwu u gust għal ammont li jista' jkun dovut fic-cirkostanzi partikolari tal-kaz;

Rat l-atti kollha tal-kawza;

Semghet ix-xhieda;

Semghet it-trattazzjoni tad-difensuri tal-partijiet;

Ikkunsidrat:

L-aggravji ta' l-appellanti huma fil-qosor is-segwenti: (1) huma jinsabu fi stat ta' impossibilita` ta' adempjenza ta' l-obbligi minnhom assunti minhabba l-operat ta' terzi. Huma twaqqfu forzozament mill-attività` tagħhom u r-rimedji gudizzjarji li talbu għadhom pendent. Huma ppruvaw ipoggu ruhhom f'sitwazzjoni li jezimu r-responsabbilta` tagħhom billi l-appellant Andrew Farrugia issa jinsab impiegat barra minn Malta u qieghed jikkontribwixxi finanzjarjament lill-familja tieghu u sabiex isostni l-ispejjez tal-proceduri gudizzjarji; (2) ma ngabet ebda prova ta' nuqqas ta' hlasijiet ta' bonus, ecc., u nstabu hatja fuq semplici parola ta' rappresentant tad-Dipartiment u meta jidher bic-car li l-konteggi saru hazin. B'hekk gie impost l-obbligu ta' hlasijiet esagerati ta' pagi li mhumiex dovuti. Għalhekk għandu jigi ndagat jekk hemmx provi sal-grad rikjest mil-ligi kif ukoll jekk l-ammonti allegatament dovuti humiex l-ammonti indikati fis-sentenza appellata; (3) bla pregudizzju u subordinatament għall-premess, id-Dipartiment ma qabilx ma tliet xhur *training* bla hlas (aniz kien miftiehem li jhallsu l-istess impiegati futuri), u qed jinsisti li kellu jsir hlas mill-appellanti waqt dan it-tahrig. Mela jekk kien hemm kondizzjoni ta' impieg mhux legalment sostenibbli, din il-Qorti ma tistax tiddeċċiedi fuq dan il-mertu u għandha tieddeċċiedi l-ewwel il-Qorti kompetenti ; (4) bla pregudizzju u subordinatament għall-premess, fejn id-Dipartiment ma qabilx ma' tliet xhur *training* bla hlas, l-istess Dipartiment applika r-rata ta' paga zbaljata u mhux dik applikabbi llum skond il-ligi ;

## Kopja Informali ta' Sentenza

ghalhekk il-konteggi huma zbaljati wkoll f'dan il-kuntest ; (5) bla pregudizzju u subordinatament ghall-premess, l-ewwel Qorti naqset milli taghti apprezzament gust u meritevoli ghal-lanjanzi ta' l-appellanti, u naqset milli tizen sew id-diffikultajiet imposti fuqhom minn terzi b'mod li ma kienx hemm zmien adegwat biex jippreparaw id-difiza taghhom. Ghalkemm l-ewwel Qorti kkoncediet differiment sabiex jitqabbad avukat, dan ma kienx possibbli minhabba l-istat finanzjarju ta' l-appellanti u lanqas ma kienx possibbli minhabba l-bzonn li l-appellant isiefer sabiex jahdem.

Kwantu ghall-ewwel lanjanza ta' l-appellanti, hemm il-foro kompetenti biex jiddeciedi. Difatti huma stess jghidu illi hemm proceduri pendenti. Kwantu mbagħad ghall-ahhar ilment, l-appellanti kien debitament assistiti quddiem din il-Qorti u nghataw il-hin u opportunita` kollha biex jiddefendu ruhhom. Għalhekk din il-Qorti se tghaddi mill-ewwel ghall-aggravji l-ohra li bazikament jirrikjedu apprezzament mill-gdid tal-provi.

Il-fatti fil-qosor huma dawn. L-appellanti kienu ottjenew licenzja sabiex jigġestixxu stazzjon tat-televizjoni, il-Family Channel. Impjegaw diversi nies sabiex imexxu din l-attività. Minhabba problemi finanzjarji, dan l-istazzjon kellu jittermina l-operat tieghu u l-fond, makkinarju u kull haga a *limine intus* inqabdet minn terzi.

Daniela Camilleri kienet wahda mill-impiegati. Hija xehdet li bdiet f'Lulju 2008 bhala *receptionist* imbagħad f'Settembru bdiet *full-time* bhala *personal assistant* ta' l-appellant. Hija bdiet bi *training* sakemm imbagħad bdiet *full-time*. Ghall-perijodu ta' *training* hija ma thallsitx u fil-fatt qed tintalab is-somma ta' €1,338.44 għall-perijodu mill-1 ta' Lulju 2008 sal-31 ta' Awissu 2008.

Gie sottomess mid-difiza illi kwalunkwe ammont li jista' jkun dovut għal dan il-perijodu huwa preskritt.

Issa, l-artikolu 47 tal-Kap. 452 tal-Ligijiet ta' Malta jiprovvdi hekk dwar il-limitazzjoni ta' l-azzjoni:

**“(1) Procedimenti ghal reat skond dan I-Att jew skond xi regolamenti jew ordnijiet maghmulin tahtu jistghu jinbdew f’kull zmien fi zmien sena mill-ghemil tar-reat.**

**(2) Fejn ir-reat jirreferi ghan-nuqqas mill-principal li jhallas il-paga lil impjegat jew in-nuqqas li jaghti vaganzi bi hlas kif mehtieg b’dan I-Att jew kif specifikat b’xi ordni ta’ *standard nazzjonali* jew b’ordni biex jirregola settur, ir-reat jitqies li hu reat kontinwat jekk il-principal jkun naqas li jhallas il-pagi dovuti lill-impjegat regolarmen matul il-perjodu ta’ preskrizzjoni.”**

Peress illi c-citazzjoni tidher li giet notifikata fid-29 ta’ Lulju 2009, allura entro I-perijodu preskrittiv, I-azzjoni fir-rigward is-somma msemmija mhijiex preskritta.

Issa, ghal dan il-perijodu m’hemmx kontestazzjoni li Daniela Camilleri ma thallsitx. Daniela Camilleri stess tghid li kienet accettat li ma tithallasx waqt il-perijodu ta’ *training* ghax dak iz-zmien kienet bla xoghol.

L-artikolu 42 tal-Kap. 452 tal-Ligijiet ta’ Malta jipprovdi:

**“Jekk mhux f’kaz kif provdut xort’ohra b’dan I-Att, jekk kuntratt ta’ servizz bejn impjegat u I-principal tieghu jew ftehim kollettiv bejn il-principal u rappresentanti maghrufin ta’ I-union, jipprovdi ghal xi kondizzjoni ta’ impieg, inkluzi kondizzjonijiet dwar ittemm ta’ dak il-kuntratt, li jkunu anqas favorevoli ghall-impjegat minn dawk specifikati fi jew taht I-Att, dawn għandu jkollhom effett daqslikieku minflok dawk il-kundizzjonijiet li huma anqas favorevoli ghall-impjegat kien hemm imdahħla I-kondizzjonijiet specifikati fi jew taht dan I-Att.”**

Issa, I-Avviz Legali 247/2003 jiddefinixxi “hin tax-xogħol” bhala “**kull perijodu li tulu I-haddiem ikun accessibbli biex jagħti servizz lill-principal u li fih ikun qed jaqdi I-attivitàjet jew dmirijiet tieghu, u jinkludi kull perijodu ta’ tħarrig rilevanti u kull perijodu addizzjonali iehor li għandu jkun ittrattat bhala hin tax-xogħol ghall-finjet**

**ta' dawn ir-regolamenti taht kull ftehim rilevanti u 'xoghol' għandha tkun imfissra b'dan il-mod"** (sottolinear ta' din il-Qorti).

Barra minn hekk l-iskop kollu ta' perijodu ta' *probation* hu sabiex il-principal ikun jista' jagħmel l-assessment mehtieg ta' l-impjegat biex jekk ma jsibux *up to scratch* ikun jista' jtemmlu l-impieg sahansitra mingħajr ma jagħti ebda raguni.

Għalhekk Daniela Camilleri kellha d-dritt tippercepixxi paga stante li matul il-perijodu in kwistjoni hadmet b'mod regolari, liema paga, pero', fic-cirkostanzi partikolari ta' l-ingagg tagħha, sejra tigi kkalkulata a bazi tal-*minimum wage*. Il-paga relattiva ghall-perijodu in kwistjoni (tmien gimħat u sitt ijiem bir-rata ta' €142.39 fil-gimħa) hi għalhekk ekwivalenti għal €1,261.17.

Dwar il-paga mis-16 ta' Marzu 2009 sa l-1 ta' Gunju 2009 fl-ammont ta' €1,872.43 m'hemmx kontestazzjoni.

Dwar l-ammonti l-ohra ndikati bhala *weekly allowances* u bhala *bonus* statutorju, u li ma jirrizultax li thallsu, dawn huma konsegwentement ukoll dovuti.

Dwar in-notice l-appellant jghid li l-impjegati kienu kollha on *probation* għal sena stante n-natura teknika tax-xogħol. Kuntratt ta' impjieg pero` ma kienx hemm. Issa, skond is-subartikolu (1) ta' l-artikolu 36 tal-kap. 452 tal-Ligijiet ta' Malta:

**"Bla hsara għad-disposizzjonijiet tas-subartikolu (16), l-ewwel sitt xhur ta' kull impieg taht kuntratt ta' servizz ikun impieg bi prova, sakemm zmien iqasar ta' impieg bi prova ma jgħix miftiehem bejn iz-zewġ partijiet:**

**Izda fil-kaz ta' kuntratt ta' servizz, jew ta' ftehim kollettiv, dwar impjegati li jkollhom karigi teknici, eżekuttivi, amministrattivi jew ta' direzzjoni u li l-pagi tagħhom ikunu ghallinjas id-doppju tal-paga minima stabbilita f'dik is-sena, dak iz-zmien ta' prova jkun ta'**

**sena sakemm ma jigix specifikat mod iehor fil-kuntratt ta' servizz jew fil-ftehim kollettiv."**

Il-paga ta' Daniela Camilleri ma kinitx "ghallinqas id-doppju tal-paga minima",, izda ferm inqas minn hekk. Difatti l-paga minima ghas-sena 2008 kienet €142.39 filwaqt illi dik ghas-sena 2009 kienet €146.47. Inoltre la kien hemm kuntratt ta' servizz u lanqas ftehim kollettiv. Ghalhekk il-perijodu ta' *probation* kien ta' sitt xhur u Daniela Camilleri kienet diga` ilha aktar minn sitt xhur tahdem mas-socjeta` Far-Fetched Media Ltd. Jigifieri *notice* kien dovut. B'hekk hija dovuta s-somma ta' €330.68 ghall-perijodu mit-2 ta' Gunju 2009 sal-15 ta' Gunju 2009.

Ghalhekk l-ammont totali dovut lil Daniela Camilleri huwa ta' €3,823.02 kif indikat fic-citazzjoni.

Ghal dawn il-motivi:

Tiddeciedi billi tirriforma s-sentenza appellata, tirrevokaha in kwantu kkundannat lill-appellanti jhallsu s-somma ta' €3,900.29 lil Daniela Camilleri sa zmien xahar mid-data tas-sentenza appellata u minflok tikkundanahom ihallsu lil Daniela Camilleri s-somma ta' €3,823.02 sa zmien tliet xhur millum, u tikkonferma s-sentenza appellata fil-bqija, b'dan illi l-perijodu ta' liberazzjoni kondizzjonata jibda jiddekorri millum.

**< Sentenza Finali >**

-----TMIEM-----